



OPEN ACCESS

Al-Azva الإضاء

ISSN 2415-0444 ; E 1995-7904

Volume 37, Issue, 57, 2022

www.aladwajournal.com

حالات و زمانہ کی رعایت سے متعلق جمہور فقہاء کرام کی تصریحات (عصر حاضر کے تناظر میں ایک مطالعہ)

Remarks of “Jāmḥūr Fūqāḥā” (Majority of Jurists)
Regarding the Concession of Circumstances and Time
(A study in the contemporary perspective)

Hafiz Irfanullah (corresponding author)

Ph.D. Scholar / Lecturer, Department of Islamic Studies
Lahore Garrison University, Lahore

Tahir Masood Qazi

HOD, Department of Islamic Studies, Lahore Garrison University, Lahore

Abstract

Human life is the subjective of change with the changing circumstances. If we look at the condition of our late grandfather or great – grandfather and look at the contemporary situation; it will not be difficult to understand this change. The rules about some important issues had been changed with the passage of time. In the initial descendants of Adam the marriage of brothers and sisters was allowed, after the flood of Noah, due to the scarcity of animals, the meat of all kinds of animals was allowed, two sisters were married to Hazrat Yaqub (A.S) at the same time, but the rules had been reversed afterwards. Even in the time of the Holy Prophet and the rightly guided caliphs, such changes took place and they were associated with the changing conditions. Initially it was banned to visit the graves and the sacrificial meat was not allowed to keep for more than three days and it was mandatory upon the women to attend the congregational prayer but afterwards the permissions were granted contrarily. Fortunately, we have a body of jurisprudence in the light of which not only contemporary issues can be

KEYWORDS

Circumstances, change, rules of shāriā, Jurists, contemporary issues, and workable solutions



Date of Publication:
29-06-2022



solved but also guidance can be provided for the future. Our leading Jurists, who are followed, have done a remarkable job in this regard. The following article reviews the teachings of the three jurists, namely Imam Shafi'i, Imam Malik, and Imam Ahmad ibn Hanbal and teachings of their glean jurists. It will make clear that under changing circumstances these jurists seemed to agree on change. Therefore, by using the efforts of these jurists, we can try to resolve the problems of our contemporary changes and requirements throughout the Muslim World.

انسانی تاریخ کا مطالعہ بتاتا ہے کہ حالات و زمانہ کے تبدیل ہونے سے انسانی مزاج میں تبدیلی آتی ہے جس سے اس کی ضروریات اور حاجات بھی بدل جاتی ہیں۔ انتہائی سادگی سے شروع ہونے والی انسانی زندگی مختلف ادوار سے گزرتی ہوئی تبدیل ہوتی چلی گئی۔ انسان کے رہن سہن، طرز بود و باش اور اسلوب حیات میں حیران کن تبدیلیاں واقع ہوئی ہیں۔ اگر ہم اپنے مرحوم دادا یا پردادا کے احوال دیکھیں اور معاصر صورت حال کا جائزہ لیں تو اس تغیر کو سمجھنا مشکل محسوس نہیں ہوگا۔ چنانچہ ہم دیکھتے ہیں کہ انبیاء کرام کو ملنے والے مختلف احکام بھی تبدیل ہوتے رہے، بعض احکام منسوخ کر دیئے گئے اور بعض کو نرم یا ضرورت کے مطابق سخت کر دیا گیا۔ حضرت آدم علیہ السلام کی اولاد میں بھائی بہنوں کے باہمی نکاح کو جائز رکھا گیا تاکہ نسل انسانی کا سلسلہ آگے بڑھ سکے بعد میں اس سے منع کر دیا گیا، طوفان نوح کے بعد جانوروں کی قلت کی بناء پر ہر طرح کے جانور کا گوشت مباح کر دیا گیا بعد میں اس سے منع کر دیا گیا۔ اسی طرح دو بہنیں ایک ہی وقت میں حضرت یعقوب علیہ السلام کے نکاح میں تھیں بعد ازاں ممنوع قرار پایا۔ علیٰ ہذا القیاس نبی کریم ﷺ اور خلفاء راشدین کے زمانہ میں بھی ایسی تبدیلیاں ہوتی رہیں اور انہیں حالات و زمانہ کے ساتھ منسلک کیا گیا جیسے زیارت قبور سے ممانعت کے بعد اجازت، قربانی کے گوشت کو تین دن رکھنے کی پابندی کے بعد زیادہ دیر رکھنے کی اجازت، خواتین کے مسجد میں آنے کی ممانعت، وغیرہ لہذا معلوم ہوا کہ جب انسانی زندگی کے احوال میں تغیر ضروری ہے تو اس پر نافذ ہونے والے احکام میں بھی تبدیلی ہوگی چاہے وہ تبدیلی عارضی ہو یا دائمی۔

قرون اولیٰ و وسطیٰ کی نسبت عصر حاضر میں ہونے والی تبدیلیاں فقہاء کرام کی خصوصی توجہ کی متقاضی ہیں تاکہ معاصر مسلمان کو اس کی موجودہ ضرورت کے مطابق راہنمائی مل سکے اور وہ شرعی احکام پر مطمئن ہو کر عمل پیرا ہو سکے۔ خوش قسمتی سے ہمارے پاس ایسا فقہی ذخیرہ موجود ہے جس کی روشنی میں نہ صرف معاصر مسائل کو

حل کیا جاسکتا ہے بلکہ آنے والے دور کے لیے بھی راہنمائی فراہم کی جاسکتی ہے۔ ہمارے آئمہ فقہاء نے اس حوالے سے کارہائے نمایاں سرانجام دیئے ہیں۔ امام ابو حنیفہؒ ہوں یا امام شافعیؒ، امام مالکؒ ہوں یا امام احمد بن حنبلؒ، سب نے اپنی اپنی فکر کے مطابق ایسے اصول وضع کیے جن کی روشنی میں ہر زمانہ کے مسائل کا حل تلاش کیا جاسکتا ہے۔ ان فقہاء کی تعلیمات سے اظہر من الشمس ہو جاتا ہے کہ انسانی زندگی کے احوال کی تبدیلی اور زمانے کا تغیر ہر فقہیہ کے پیش نظر رہتا ہے اور وہ اس کے مطابق مسائل کا حل پیش کرتے ہیں۔ زیر نظر مقالہ میں فقہاء ثلاثہ یعنی امام شافعیؒ، امام مالکؒ اور امام احمد بن حنبلؒ اور ان کے خوشہ چیں فقہاء کی تعلیمات کا جائزہ پیش کیا گیا ہے جس سے واضح ہو گا کہ احوال و زمانہ کی تبدیلی کو پیش نظر رکھتے ہوئے مسائل میں تبدیلی پر یہ فقہاء متفق دکھائی دیتے ہیں۔ چنانچہ ان فقہاء کی کاوشوں سے استفادہ کر کے ہم موجودہ زمانے کے مسائل سے نبرد آزما ہو سکتے ہیں اور مسلمانان عالم کے لیے ان کا قابل عمل حل پیش کر سکتے ہیں۔

فقہ شافعیؒ اور رعایت حالات و زمانہ

حضرت امام شافعیؒ علم فقہ و اصول فقہ میں گہری نظر رکھتے تھے۔ احکام کے استنباط میں احتیاط و ورع کی بنا پر ایک جدید فقہ کے بانی تسلیم کیے گئے۔ آج امت مسلمہ کی کثیر تعداد اقوال امام شافعی کی تقلید کرتی ہے اور انہیں اپنا امام اور راہنما مانتی ہے۔ آپ نے اپنی تدریسی اور فقہی خدمات کا آغاز مکہ مکرمہ سے کیا پھر ہارون الرشید کے دور میں آپ بغداد آ گئے اور یہاں تشنگان علم کی بیاس بچھاتے رہے پھر واپس مکہ گئے اور پھر واپس بغداد آ گئے بعد ازاں مصر منتقل ہو گئے۔ مصر میں امام شافعی کے فقہی افق میں تبدیلی کا سورج طلوع ہوا اور یوں فقہ شافعی میں قول جدید اور قول قدیم کی بحث کا آغاز ہوا۔ فقہاء بیان کرتے ہیں کہ جب امام شافعی مصر میں آئے تو یہاں کے حالات و عرف بغداد کی نسبت جدا تھے۔ نیز زمانہ بھی تبدیل ہو چکا تھا لہذا حالات و زمانہ اور عرف و عادت کے تبدیل ہونے کی بنا پر امام شافعی کے فقہی دلائل بھی تبدیل ہوئے۔ انہیں نئے حالات کی بنا پر نیا موقف اختیار کرنا پڑا۔ چنانچہ پہلے موقف کو قول قدیم اور دوسرے موقف کو قول جدید کے نام سے یاد کیا جاتا ہے۔ ان اقوال (جدید اور قدیم) میں تطبیق دینے کے لیے باقاعدہ سے کتب تحریر کی گئی ہیں جیسا کہ ڈاکٹر محمد سمیع الرستانی اور ڈاکٹر عین الناجی کی کتب معروف ہیں۔ ڈاکٹر محمد سمیع رقمطراز ہیں:

”عدل الامام الشافعی فی مصر عن بعض آراء و فتاویہ السابقة فی بغداد بما عرف بمذہبہ القدیم وکان تغیر الزمان و المکان و الاعراف عند قدومه الی مصر وصوله الی ادلة جدیدة هو السبب الرئیس فی تدوین مذہبہ الجدید“^(۱)

”امام شافعی نے مصر میں آکر اپنی بعض آراء اور بغداد میں جاری کیے گئے سابقہ فتاوی جات سے رجوع کر لیا جو ان کے مذہب قدیم کے نام سے معروف ہیں ایسا اس وجہ سے ہوا کہ مصر میں آکر زمانہ، جگہ،

اور عرف تبدیل ہو چکے تھے نیز نئے دلائل انہیں حاصل ہو چکے تھے۔ لہذا مذہب جدید کی تدوین میں یہ ایک ہم سبب ہے۔"

معلوم ہوا کہ امام شافعی علیہ الرحمۃ کے مذہب کی بنیاد میں زمان، جگہ اور عرف کی تبدیلی موجود ہے۔ جس کی بنا پر ان کے اقوال دو حصوں میں منقسم ہو گئے، اقوال قدیمہ اور اقوال جدیدہ۔ دیگر فقہاء عظام کی مانند شافعیہ بھی حالات و زمانہ کے تبدیل ہونے سے شرعی مسائل کے تبدیل ہونے کو بیان فرماتے ہیں۔ اور شریعت نے جو رخصتیں مہیا کی ہیں ان سے نہ صرف استدلال کرتے ہیں بلکہ نئے پیش آمدہ مسائل کا استنباط بھی کرتے ہیں۔ چنانچہ امام جلال الدین سیوطی شافعی فرماتے ہیں:

عبادات وغیرہ میں تخفیف کے اسباب سات ہیں۔ علامہ نووی نے آٹھ کا قول بیان فرمایا ہے۔^(۲)

(۱) سفر (۲) مرض (۳) الاکراہ (۴) النسیان
(۵) الجھل (۶) العسر (۷) عموم بلوی

امام شافعی احناف اور مالکیہ کی طرح استحسان اور مصالح مرسلہ کے قائل تو نہیں لیکن اگر ان کے بیان کردہ مسائل اور ان کے اصحاب کی کتب کا بغور مطالعہ کیا جائے تو واضح ہوتا ہے کہ لوگوں کی مصلحت، مشقت، حرج اور تکلیف کا بہر حال خیال رکھتے ہیں۔ مثلاً: زکوٰۃ کی فرضیت کے بارے میں بیان کرتے ہوئے امام جوینی ذکر کرتے ہیں کہ:

”قال الشافعی رضی اللہ عنہ المقصود من الزکاة انما هو سد الخلات و دفع الجوعات و رد الفاقات و الاحسان الی الفقراء و اغاثة الملهوفین و احياء المهج و تدارک الحشاشة، والجثث فقال اللائق بهذا الغرض ان تكون الزکاة علی الفور و ان لا تسقط بالموت لانا لو قلنا انه يكون علی التراخي و لا يكون علی الفور و انها تسقط بالموت اذی ذلك الی ابطال هذه الحکمة المطلوبة“^(۳)

”امام شافعی رحمۃ اللہ علیہ فرماتے ہیں کہ زکوٰۃ کا مقصد محتاجی کی روک تھام کرنا، فاقوں کو دور کرنا، فقراء سے حسن سلوک کرنا، نادار لوگوں کی مدد کرنا، پڑمرہ کو جینے کے قابل بنانا، زخمی روحوں اور جسموں پر مرہم رکھنا ہے۔ اس مقصد کی بناء پر زیادہ مناسب یہی ہے کہ زکوٰۃ کی ادائیگی فوراً کی جائے اور یہ موت سے بھی ساقط نہ ہو۔ کیونکہ اگر ہم تاخیر کے ساتھ زکوٰۃ کی ادائیگی کا کہیں اور یہ کہیں کہ موت سے زکوٰۃ ساقط ہو جاتی ہے تو اس طرح یہ اس حکمت مطلوبہ کے ابطال کا باعث بنے گا۔“

اسی طرح حج کے حوالے سے مرقوم ہے:

”قال الشافعی ان الحج عبادة عظيمة و قربة جسيمة لا يكون الا بکثیر کلفة و

عظیم مشقہ و هو عبادة عمر، قال الشافعي رضى الله عنه اللائق بهذه العبادة و منهاجها ان تكون على التراخي لاننا لوقلنا انه على الفور لا دى الى ان يلزم على كافة العالمين و عامة الخلق اجمعين، ان يحجوا في سنة واحدة و لادى ذلك الى حرج عظيم و كلفة و مشقة من حيث انه يودى الى تخريب البلاد و افساد امور العباد من حيث ان فيه اجلاء العباد عن البلاد فتبقى الاموال ضائعة و يبقى الفقراء عيلة على الاغنياء و يتكففون وجوه الناس من غير ان يجدوا ملجأ و ملاذا و معتصما و معادا يلحبوون اليه و يعتمدون عليه“⁽⁴⁾

”امام شافعی فرماتے ہیں کہ حج ایک عظیم عبادت ہے اور بہت بڑے ثواب کا ذریعہ ہے اس لیے یہ بہت زیادہ کلفت کے ساتھ اور بڑی مشقت کے ساتھ ہوتا ہے اور یہ عمر کی عبادت ہے۔ امام شافعی نے فرمایا ہے کہ اس عبادت کے لائق یہ ہے اور اس کا اسلوب یہ (ہونا چاہیے) کہ یہ (فرض) علی التراخی ہو۔ کیونکہ اگر ہم کہیں کہ علی الفور ادائیگی ضروری ہے تو اس سے تمام لوگوں پر لازم ہو جائے گا کہ وہ ایک ہی سال حج کریں۔ اس طرح تو لوگوں کو بہت بڑے حرج میں مبتلا کر دیا جائے گا۔ اس طرح کہ شہر بے آباد ہوں جائیں گے اور لوگوں کے امور فساد کا شکار ہو جائیں گے۔ کیونکہ فوراً حج لازم ہونے کا فتویٰ دینا لوگوں کو شہروں سے نکال باہر کرنا ہو گا اس طرح اموال ضائع ہو جائیں گے، فقراء، اغنیاء پر بوجھ بنیں گے اس کے ساتھ ساتھ نہ ان کے لیے کوئی پناہ گاہ ہوگی، نہ جائے خیام اور نہ بھروسہ کی جگہ کہ جس کی وہ پناہ لے سکیں۔ اور جس پر اعتماد کر سکیں۔“

امام غزالی کے ہاں مصلحت کی رعایت

شریعت کے تمام امور مصالح کے ساتھ منسلک ہیں اس میں کسی فقیہ کا اختلاف نہیں۔ اختلاف صرف تعبیر و تشریح میں اور اس سے مسائل کے استخراج میں ہے۔ احناف اور مالکیہ کی طرح اگرچہ شوائع علانیہ اس کے قائل نہیں۔ لیکن اس کی حدود و قیود بیان کر کے وہ بھی اس کے قائل دیکھائی دیتے ہیں۔ امام غزالی لکھتے ہیں:

”اما المصلحة فهي عبادة في الاصل عن جلب منفعة او دفع مضرة و لسنا نعني به ذلك۔ فان جلب المصلحة و دفع المضرة مقاصد الخلق و صلاح الخلق في تحصيل مقاصد هم لكننا نعني بالمصلحة المحافظة على مقصود الشرع۔ و مقصود الشرع من الخلق خمسة و هو ان يحفظ عليهم دينهم و نفسهم و عقلهم و نسلهم و مالهم فكل ما يتضمن حفظ هذه الاصول الخمسة فهو مصلحة و كل ما يفوت هذا الاصول فهو مفسدة و دفعها مصلحة“⁽⁵⁾

”مصلحت اصل میں منفعت حاصل کرنے اور نقصان کو دور کرنے سے عبارت ہے۔ اور یہاں ہماری یہ مراد نہیں ہے کیونکہ منفعت حاصل کرنا اور نقصان کو دور کرنا یہ خلق کے مقاصد میں سے ہے۔ اور اس کا تعلق لوگوں کے مقاصد کے حصول کی اصلاح کے ساتھ ہے۔ لیکن مصلحت سے ہماری مراد مقصد شرع کی حفاظت ہے۔“

خلق کے لیے مقصود شرع پانچ ہیں کہ (۱) ان کے دین (۲) ان کے نفوس (۳) ان کی عقول (۴) ان کی نسل (۵) اور ان کے مال کی حفاظت ہو۔ لہذا ہر وہ چیز جو ان پانچ اصولوں کی حفاظت کو متضمن ہو وہ مصلحت ہوگی اور جس سے یہ اصول ضائع ہو رہے ہوں وہ فساد ہوگا اور اسے دور کرنا مصلحت ہوگی۔“

لہذا شرع کا مزاج لوگوں کی مصلحتوں کا خیال کرنا ہے۔ اور ان مصالح کے تبدیل ہونے سے مسائل فقہیہ تبدیل ہو جاتے ہیں۔ لہذا جب حالات و زمانہ کے تبدیل ہونے سے مصالح تبدیل ہو جائیں تو مصلحت کی تبدیلی کی بنا پر فتویٰ تبدیل ہو جاتا ہے۔ فقہیہ کا کام یہ ہے کہ وہ مسئلہ کی تشریح و توضیح کے وقت مسائل اور مسائل عنہ کے حالات اور مصالح پر نظر رکھے۔ امام غزالی مصلحت کو اپنی ذات کے اعتبار سے ضروریات، حاجات اور تحسینات و تزینات میں تقسیم کرتے ہیں اور پھر ان پر مرتب ہونے والے مسائل کا تذکرہ کرتے ہیں لکھتے ہیں:

”هذه الاصول الخمسة حفظها واقع في رتبة الضرورات فهي ا قوى المراتب في المصالح“ (۶)

پانچ اصول کی حفاظت کرنا یہ ضروریات کے رتبہ میں آتا ہے اور مصالح کے مراتب میں سے قوی ترین مرتبہ یہی ہے۔

ضروریات کے رتبہ میں موجود مصلحت پر ایک مثال ذکر کرتے ہوئے امام غزالی لکھتے ہیں:

”اس کی مثال یہ ہے کہ جب کفار مسلمان قیدیوں کو ڈھال بنالیں تو اگر ہم ان مسلمان قیدیوں کو دیکھتے ہوئے حملہ کرنے سے رک جائیں تو کفار ہمیں لتاڑ ڈالیں گے اور دار الاسلام پر غالب آجائیں گے اور تمام مسلمانوں کو قتل کر دیں گے اور اگر ہم ان پر تیر اندازی کرتے ہیں تو ہم معصوم مسلمان (جن کو کفار نے ڈھال بنایا ہے) قتل کر ڈالیں گے جن کا کوئی قصور نہیں اور شریعت اس کی اجازت نہیں دیتی کہ (بے گناہ مسلمانوں کو قتل کیا جائے) لیکن اگر ہم کفار پر حملہ کرنے سے باز رہتے ہیں تو کفار تمام مسلمانوں پر غالب آجائیں گے، انہیں بھی قتل کر دیں گے اور ان قیدیوں کو بھی قتل کر ڈالیں گے۔ یہ کہنا جائز ہے کہ قیدی تو ہر حال میں قتل کر دیئے جائیں گے۔ لہذا باقی مسلمانوں کو بچانا مقصود شرع کے زیادہ قریب ہے“

امام غزالی کا مقصد یہ ہے کہ کسی بے گناہ کو قتل کرنا درست نہیں لیکن حالات ایسے پیدا ہو چکے ہیں کہ دیگر تمام مسلمانوں کی زندگی بچائی جاسکتی ہے۔ لہذا مصلحت کا تقاضا ہے کہ حملہ کر دیا جائے اگرچہ اس میں مسلمان قیدی شہید ہی ہو جائیں۔ شوافع مصلحت کے تعین کو کسی عام شخص کی ذاتی رائے پر نہیں چھوڑتے بلکہ اسے قرآن و سنت اور اجماع کے ساتھ منسلک کرتے ہیں وگرنہ قیاس کی ضرورت پیش آتی ہے۔ لہذا ان سارے مصالح، استحسان وغیرہ کا تعلق قیاس سے بنتا ہے علیحدہ شرعی دلیل نہیں بنایا جاسکتا۔

اعتبار عرف و عادت

حالات و زمانہ کی تشریح میں عرف و عادات کا تذکرہ فقہاء شافعیہ کی کتب میں خصوصیت سے ملتا ہے۔ مختلف قواعد کی تشریح میں ان مسائل کو بیان کیا جاتا ہے جن کا تعلق عرف و عادت کے ساتھ ہے۔ فقہاء شافعیہ میں امام جلال الدین سیوطی منفرد علمی مقام رکھتے ہیں، آپ فرماتے ہیں:

”اعلم ان اعتبار العادة و العرف رجح اليه في الفقه في مسائل لا تعد كثرة فمن ذلك الحيض و البلوغ--- والخطبة و الجمعة--- و في الشرب و سقى الدواب من الجد اول و الاظهار المملوكة--- و في رد الظرف الهدية و عد مه و في وزن و كيل ما جهل حاله في عهد رسول الله ﷺ فان الاصح انه يراعى فيه عادة بلد البيع و في ارسال المواشى نهارا و حفظها ليلا و لو اطردت عادة بلد بعكس ذلك اعتبرت العادة في الاصح--- في المسابقة او المناضلة اذا كانت للرماة في مسافة تنزل المطلق عليها و فيها اذا اطررت عادة المتبارزين بالامان و لم يجز بينهما شرط فالاصح انها تنزل منزلة الشرط“ (7)

عادت و عرف کا اعتبار فقہ کے مسائل میں اس کثرت سے ہے کہ ان مسائل کی کثرت کا شمار ہی نہیں کیا جاسکتا۔ ان مسائل میں حیض، بلوغت کی عمر--- خطبہ، جمعہ--- پانی کی باری اور کھالوں سے زمین کو سیراب کرنے اور مملوکہ نہروں کے مسائل--- تحفہ کے برتن واپس کرنے یا نہ کرنے کے بارے میں اور وزن و کیل (ماپنا) کے متعلقہ مسائل جو رسول اللہ ﷺ کے عہد میں مجہول تھے۔ صحیح موقف یہ ہے کہ ان میں بیع والے شہر کی عادت کا خیال رکھا جائے گا۔ جب دوڑ کے مقابلہ میں اور تیر اندازی کے مقابلہ میں--- تیر اندازوں کی مسافت میں ایک عادت ہو تو مطلق کو اسی عادت پر محمول کیا جائے گا۔ اس میں تلوار وغیرہ سے مقابلہ کرنے والوں کی جو عادت معمول ہو اور ان کے درمیان کوئی شرط طے پاتی ہو تو واضح قول یہ ہے کہ یہی عادت شرط کے قائم مقام ہو جائیگی۔

امام سیوطی کی مذکورہ عبارت واضح کرتی ہے کہ انسان کے تمام معاملات سن بلوغت سے لے کر اس کی عبادات، معاملات بلکہ تمام اقوال و افعال میں عرف و عادت کا خیال رکھا جائے گا۔ لہذا جب ان کی عادت تبدیل ہوگی تو ان مسائل میں بھی لازمی طور پر تبدیلی آئے گی۔ علامہ سبکی شافعی عرف کے حوالے سے بحث کرتے ہوئے بیان کرتے ہیں:

”اشتهر عند الفقهاء ان ما ليس ضابط في اللغة ولا في الشرع يرجع فيه الى العرف و هذا صريح في تقديم اللغة على العرف عند الاصوليين ان العرف مقدم على اللغة و لا منافاة بين الامرين لعدم تواردهما على محل واحد و في حاشيته قال في التكملة من القواعد المشتهرة على السنة الفقهاء ان ما ليس له حد في الشرع و لا في اللغة يرجع فيه الى العرف--- الجمع بين كلامين اذا تعارض معناه في العرف و معناه في اللغة قدمنا العرف“ (8)

”فقہاء کے ہاں یہ بات مشہور ہے کہ جس چیز کا لغت میں کوئی ضابطہ نہ ہو اور نہ ہی شرع میں، اس میں عرف کی طرف رجوع کرتے ہیں اور یہ دلیل عرف پر لغت کو مقدم کرنے میں صریح ہے۔ اور اصولیوں کے ہاں

عرف کو لغت پر مقدم کیا جائے گا۔ اس کے حاشیہ میں ہے کہ فقہاء کے ہاں مشہور قواعد میں سے یہ قاعدہ ہے کہ جس چیز کی لغت میں یا شرع میں کوئی تعریف نہیں کی گئی اس کی وضاحت کے لیے، عرف کی طرف رجوع کیا جائے گا۔ دونوں عبارتوں کو جمع اس طرح کیا جاسکتا ہے کہ جب اس کا عرفی معنی اور لغوی معنی متعارض ہو جائیں تو عرفی معنی کو ترجیح دی جائے گی۔“

عز بن عبد السلام شافعی اور حالات و زمانہ کی رعایت

احوال زمانہ کی رعایت پر علامہ عز بن عبد السلام شافعی کی درج ذیل عبارت بھی دلالت کرتی ہے۔ علامہ زرکشی لکھتے ہیں:

”نقل عن الشيخ بن عبد السلام انه قال يحدث للناس في كل زمان من الاحكام ما يناسبهم و قد يتايد هذا بما في البخارى عن عائشة انها قالت لو علم النبي ﷺ ما احدثته النساء بعد ه لمنعهن من المساجد و قول عمر بن عبد العزيز يحدث للناس اقصية على قدر ما احد ثوا من الفجور اى يجددون اسبابا يقضى الشرع فيها امورا لم تكن قبل ذلك لاجل عد مه منها قبل ذلك لا انها شرع مجدد۔۔۔۔“ (9)

”شیخ بن عبد السلام سے منقول ہے کہ لوگوں کے لیے ہر زمانے میں ایسے احکام نئے آتے ہیں جو ان کے لیے مناسب ہوتے ہیں اس کی تائید امام بخاری کی اس روایت سے ہوتی ہے جو سیدہ عائشہ رضی اللہ عنہا سے مروی ہے کہ انہوں نے فرمایا اگر نبی کریم ﷺ کے علم میں یہ تبدیلی آتی جو اب عورتوں کے احوال میں پیدا ہو چکی ہے تو آپ ﷺ بھی عورتوں کو (مسجد میں آنے سے) منع فرمادیتے۔ حضرت عمر بن عبد العزیز کا یہ فرمان بھی ہمارے موقف کی تائید کرتا ہے کہ لوگوں کے لیے اسی طرح کے فیصلے ہوں گے جس طرح ان میں نافرمانی پیدا ہو چکی ہے۔ یعنی انہوں نے ایسے نئے اسباب پیدا کر لیے ہیں جو پہلے نہیں تھے۔ ان نئے فیصلوں کا یہ مطلب ہرگز نہیں کہ کوئی نئی شریعت وجود میں آگئی ہے۔“

فقہاء شافعیہ کے مذکورہ بالا اقوال سے واضح ہوتا ہے کہ فقہاء ہر دور میں ہونے والی تبدیلی اور اس کے موافق احکام کو پیش نظر رکھتے ہیں اور اس کے مطابق لوگوں کو حل پیش کرتے ہیں۔ کسی فقیہ کو یہ زیبا نہیں کہ وہ لوگوں کے مصالح سے پہلو تہی کرے اور ایک ہی طرح کے احکام پر ڈٹا رہے جس سے لوگ حرج میں مبتلا ہو جائیں، یہی وجہ ہے کہ فقہاء اپنے علاقے اور زمانے میں ہونے والی تبدیلیوں پر گہری نظر رکھتے ہیں اور فتویٰ دیتے ہوئے ان سے مدد حاصل کرتے ہیں۔

فقہ مالکی اور حالات و زمانہ کی رعایت

امام مالکؒ کو یہ شرف حاصل ہے کہ آپ مدینہ منورہ میں قیام پذیر رہے اور جلیل القدر تابعین سے اکتساب فیض کیا۔ جن میں سب سے معروف حضرت امام نافعؒ ہیں جو سیدنا عبد اللہ بن عمرؓ کے آزاد کردہ غلام تھے اور نہایت ذہین اور پختہ علم رکھنے والے تھے۔ امام مالکؒ نے بارہ سال ان کی معیت سے فیض حاصل کیا۔ پھر مدینہ منورہ میں مسند حدیث پر فائز ہوئے اور حدیث نبویؐ کو حرز جان بنائے رکھا۔ الموطا آپ کی گراں قدر کاوشوں کا ثمرہ ہے۔ جس میں آپ نے احادیث اور آثار صحابہ جیسے دلائل کی روشنی میں فقہ مالکی کی بنیاد رکھی۔ امام مالک، آپ کے اصحاب اور آپ کے مذہب کے مجتہدین کی کتب حالات و زمانہ کی رعایت پر عمل پیرا دیکھائی دیتی ہیں۔ امام مالک کے ہاں بھی فقہاء حنفیہ کی طرح کچھ اصطلاحات اور کچھ فقہی قواعد ہیں جن کی مدد سے مسائل کے حل میں آسانی ممکن ہوتی ہے۔ فقہ مالکی کی کتب میں اس بات کے دلائل بہت آسانی سے مل جاتے ہیں جن سے پتہ چلتا ہے کہ امام مالک نے لوگوں کی عادات اور عرف کا اعتبار کرتے ہوئے مسائل کا استنباط کیا ہے۔ چنانچہ امام قرانی مالکی لکھتے ہیں: طلاق کے ایک مسئلے میں آئمہ ثلاثہ کے برخلاف امام مالک نے تین طلاقوں کا فتویٰ دیا اور اس فتویٰ کا اعتبار عرف کی دلیل پر کیا گیا۔ لکھتے ہیں:

”امام مالک رحمہ اللہ نے اس عادت کی بنا پر تین طلاقوں اور بیوننت کا فتویٰ دیا جو کہ ان کے زمانہ میں تھی“ (10)

اس کی وضاحت میں مزید لکھتے ہیں:

”القاعدة ان اللفظ متى كان الحكم فيه مضافا لنقل عادی بطل ذلك الحكم عند بطلان ذلك العادة و تغير الى حكم آخران شهدت له عادة اخرى فهذا الفقه المتجه“ (11)

”قاعدہ یہ ہے کہ جب کسی لفظ پر حکم نقل عادی کی بنا پر ہو تو وہ حکم اس عادت کے باطل ہونے سے باطل ہو جاتا ہے اور وہ حکم دوسرے حکم کی طرف تبدیل ہو جاتا ہے اگر دوسری عادت اس پر شاہد ہو۔ یہی قابل توجہ فقہ ہے۔“

اس کی شرح میں ابو عبد اللہ مالکی یوں تبصرہ کرتے ہیں۔

”و ما قاله من ان مالكا رضى الله عنه بنى على عرف زمانه هو الظاهر و ما قاله من لزوم تغير الحكم بتغير العرف صحيح۔“ (12)

”اور جو یہ کہا ہے کہ امام مالک رضی اللہ عنہ نے مسئلہ کی بنا اپنے زمانہ کے عرف پر رکھی ہے تو یہ ظاہر سی بات ہے اور جو انہوں نے فرمایا ہے کہ عرف کے تبدیل ہونے سے مسئلہ تبدیل ہو جاتا ہے یہ بھی

بلکل صحیح ہے۔“

امام قرانی ایک اور مسئلہ میں امام مالک سے فقہاء مالکیہ کے اختلاف اور وجہ اختلاف کا ذکر کرتے ہیں کہ:

”المدونۃ میں ہے کہ امام مالک نے فرمایا ہے کہ اگر کسی نے کہا کہ میرے ذمہ دس کفارے، میثاق یا نذر ہے تو اس نے جتنے کفارے ذکر کیے اتنے کفارے لازم ہو جائیں گے۔“ (امام قرانی فرماتے ہیں) میں کہتا ہوں کہ قسم کا کفارہ قسم کھائے اور توڑے بغیر مکلف پر لازم نہیں ہوتا۔۔۔ مزید لکھتے ہیں:

”هذا النقل ان يراقب فيه اختلاف الازمنة و اختلاف الاقاليم و البلدان فكل زمان تغير فيه هذا العرف بطل هذا الحكم و كل بلد لا يكون فيه هذا العرف يلزم فيه هذا الحكم۔۔۔ لعل مالكا رحمه الله افتي بذلك لمن سئل انه كان نواه او كان عرف زمان يقتضى ذلك“ (13)

”اس نقل میں زمانوں کا اختلاف، ملکوں اور شہروں کا اختلاف مد نظر رکھا جاتا ہے لہذا ہر وہ زمانہ جس میں عرف بدل جاتا ہے اس میں وہ حکم بھی باطل ہو جاتا ہے۔ اور ہر وہ شہر جس میں یہ عرف نہ ہو وہاں یہ حکم لازم ہو گا۔ امام مالک نے شاید یہ فتویٰ اس لیے دیا تھا کہ انہوں نے مسائل سے اس کی نیت کے متعلق سوال کا جواب دیا تھا یا ان کے زمانے کا عرف ہی اس کا تقاضا کرتا تھا۔“

امام مالک کے زمانے کا عرف اور تھا چنانچہ انہوں نے اس کو ملحوظ خاطر رکھتے ہوئے فتویٰ دیا جبکہ بعد زمانہ میں عرف بدل گیا۔ لہذا اس بنا پر حکم و مسئلہ بھی بدل جائے گا۔ عرف و عادت کی رعایت امام مالک اور آپ کے تبعین کے ہاں بھی پائی جاتی ہے۔

علامہ عمر الجبیدی کی رائے

علامہ عمر الجبیدی نے امام کے مذہب کو بڑی تفصیل سے واضح کیا ہے۔ لکھتے ہیں:

”وقد لاحظ هذه الحقيقة المرحوم الشيخ محمد ابو زهرة اذ ورد في كلامه ان الفقه المالكي كالفقه الحنفي ياخذ بالعرف و تعتبره اصلا من الاصول الفقهية فيما لا يكون فيه نص قطعي بل انه او غل في احترامه اكثر من المذهب الحنفي لان المصالح دعامة الفقه المالكي في الاستدلال و لا شك ان مراعاة العرف الذي لا فساد فيه ضرب من ضروب المصلحة لا يصح ان يتركه الفقيه“ (14)

”مرحوم شیخ محمد ابو زہرہ نے اس حقیقت کو واضح کیا کہ عرف کا اعتبار کرنے میں فقہ مالکی، فقہ حنفی کی مانند ہے اور جن مسائل میں نص قطعی نہ ہو ان مسائل میں اسے فقہی اصولوں میں سے ایک اصل شمار کرتے ہیں، بلکہ مالکیہ تو عرف کے احترام میں حنفیوں سے بھی زیادہ آگے ہیں کیونکہ مصالح کا اعتبار مسائل کے استدلال میں فقہ مالکی کی بنیاد ہے۔“

اس میں کوئی شک نہیں کہ ایسے عرف کا خیال رکھنا جس میں کوئی فساد نہ ہو مصلحت کی ایک قسم ہے۔ فقیہ کا اسے ترک کرنا صحیح نہیں ہو سکتا۔“

علامہ عمر الجیدی نے درج ذیل فقہاء مالکیہ کے اقوال اسی حوالے سے تذکرہ کیا ہے:

علامہ ابن عربی کا قول

”فقہاء مالکیہ میں سے علامہ ابن عربی عادت کو اصول میں سے ایک اصل قرار دیتے ہیں اور ایسی دلیل مانتے ہیں جس کی طرف رجوع کرنا واجب ہے، کہتے ہیں:

”ان العادة دليل اصولي بنى الله عليه الاحكام وربط به الحلال والحرام“

علامہ المقرئ مالکی کا فرمان

قواعد المقرئ میں یہ بات درج ہے کہ: ”اصل مالک اعتماد العرف الخاص و العام“

امام مالک کی اصل عرف خاص و عام پر اعتماد ہے۔

یہ قاعدہ بھی قواعد المقرئ میں ہے کہ: ”العادة عند مالک كالشرط تقيد المطلق و تخصص العام“

امام مالک کے نزدیک عادت شرط کی مانند ہے جو مطلق کو مقید بھی کرتی ہے اور عام کو خاص بھی۔

الو نثریسی نے نقل کیا ہے کہ: ”ان من اصول الشريعة تنزيل العقود المطلقة على العوائد المتعارفة“

یعنی اصول شریعت میں سے یہ اصل بھی ہے کہ عقود مطلقہ کو عادات متعارفہ پر منطبق کیا جائے گا۔ اسی طرح

المہدی الوازنی بیان کرتے ہیں کہ:

”ان العادة والعرف ركن من ارکان الشريعة عند مالک و عامة اصحابه“ (15)

”امام مالک اور آپ کے اکثر اصحاب کے نزدیک عادت و عرف ارکان شریعت میں سے ایک رکن ہے۔“

فقہ مالکی اور اعتبار عرف و عادت

فقہ مالکی سے وابستہ فقہاء و مجتہدین کی کثیر تعداد امام مالک کے اس نظریہ کو اپنی کتب میں بیان کرتی ہے

اور وہ فقہاء ان پر مسائل متفرع فرماتے ہیں۔ مذکورہ بالا فقہاء جن میں ابن عربی علامہ مقرئ اور ابو نثریسی شامل ہیں

نے بڑی وضاحت سے اس موقف کو بیان کیا کہ امام مالک عرف و عادت کا نہ صرف اعتبار کیا کرتے تھے بلکہ اسے

رکن و اساس شریعت گردانتے تھے۔

جن احکام کا تعلق عادت و عرف کے ساتھ ہے اگر وہ عادت و عرف تبدیل ہو جائیں اور عرف و عادت

اس کے خلاف بن جائے تو کیا احکام میں تبدیلی کے لیے موثر ہوں گے یا یوں کہا جائے گا کہ ہم مقلد محض ہیں اور

نئے مسائل میں ماضی کے فقہاء کی کتب سے ہی جواب لیے جائیں گے۔ اور کتب منقولہ سے یہ فتویٰ دیئے جائیں گے؟ حقیقت حال یوں ہے کہ فقہاء نے کبھی بھی جمود کی کیفیت طاری نہیں ہونے دی بلکہ خود بھی اور اپنے تلامذہ کو بھی اس بات کے لیے تیار کیا کہ حالات و زمانہ کا خیال کرتے ہوئے فتویٰ ترتیب دیں اور پیش آمدہ مسائل کا حل عرف اور عادت کا خیال رکھ کے تلاش کریں۔

امام قرانی کا موقف

”ہر وہ شرعی مسئلہ جو عادات کے تابع ہوتا ہے اس میں عادت کے بدلنے سے حکم تبدیل ہو کر نئی عادت کے تقاضا کے مطابق ہوتا ہے۔ فی الحقیقت یہ مقلدین کا نیا اجتہاد نہیں ہے کہ اس میں اہلیت اجتہاد کی شرط لگائی جائے بلکہ یہ قاعدہ ایسا ہے جس میں علماء اجتہاد کر چکے ہیں اور اس پر اجماع ہو چکا ہے۔ ہم بغیر کسی نئے اجتہاد کے اس قاعدہ میں ان فقہاء کی اتباع کرتے ہیں۔ کیا خیال ہے کہ علماء کا اس پر اجماع نہیں ہو چکا کہ معاملات میں جب ثمن کو مطلق رکھا جائے گا تو اسے شہر میں استعمال ہونے والی غالب کرنسی پر محمول کیا جائے گا۔ اگر عادت کسی نقد معین کی ہو تو اطلاق کو اس پر محمول کریں گے اور اگر عادت کسی اور کرنسی کی طرف منتقل ہو چکی ہو تو ہم بھی اس کو معین کریں گے جس طرف عادت منتقل ہو چکی ہے اور پہلی عادت کو لغو قرار دے دیں گے“ (16)

لہذا فقہاء میں عادات، طبائع اور زمانے کا عرف نہایت اہمیت کے حامل گردانے جاتے ہیں۔ صرف اتنا ہی نہیں بلکہ فقہاء مالکیہ تو کہتے ہیں کہ عادت تبدیل ہو تو فوراً حکم تبدیل ہو جائے گا۔ یہاں تک اگر ہم ایک شہر سے دوسرے شہر میں جاتے ہیں تو وہاں کی عادت کے مطابق مسئلہ تبدیل ہو جائے گا۔ امام قرانی مزید لکھتے ہیں:

”لو خرجنا نحن من ذلك البلد الى بلد آخر عوائد هم على خلاف عادة البلد الذي كنا فيه افتيناهم بعادة بلد هم ولم نعتبر عادة البلد الذي كنا فيه وكذلك اذا قدم علينا احد من بلد عادته مضادة للبلد الذي نحن فيه لم نفته الا بعادة بلد ه دون عادة بلدنا“ (17)

”اگر ہم ایک شہر سے دوسرے شہر جائیں اور وہاں کی عادات ہمارے شہر کی عادت سے مختلف ہوں تو ہم ان کے شہر کے مطابق فتویٰ دیں گے اور ہمارے شہر کی عادت وہاں معتبر نہیں ہوگی اسی طرح اگر کوئی شخص ہمارے پاس آتا ہے اور اس کی عادت ہمارے شہر کی عادت سے متضاد ہے تو ہم اس کے شہر کی عادت کے مطابق فتویٰ دیں گے نہ کہ اپنے شہر کی عادت کے مطابق۔“

معلوم ہوا کہ عادت کا فتویٰ کے ساتھ بہت گہرا تعلق ہے اور مفتی کی حالات و زمانہ سے واقفیت نہایت اور از بس ضروری ہے۔ وگرنہ وہ فتویٰ دینے کا اہل نہ ہو گا۔

علامہ قشانی کی رائے

علامہ قشانی عرف کو شرط کی مانند قرار دیتے ہیں اور قاضی و مفتی کے لیے ضروری قرار دیتے ہیں کہ صرف روایات کے ساتھ نہ جڑا رہے بلکہ اپنے معاصر حالات و واقعات اور عرف کو پیش نظر رکھے۔ چنانچہ رقمطراز ہیں:

”ان العرف كالشرط فيجب على القاضي المفتي الا يجمد مع الروايات و يقطع النظر عن العرف الجاري بين الناس في هذا الباب ولا في كل باب اصله ملاحظة العرف و لا حظ ابن عبد السلام التونسي ان العرف يتوسع فيه ما لا يتوسع في غيره... هكذا يكون المذهب المالكي قد توسع في الاخذ بالعرف و اعتبره اصلا اصيلا تبني عليه الاحكام و يرجع اليه الفقيه و القاضي و المفتي في معرفة الاحكام الشريعة و تطبيقها على الوقائع و الجزئيات حيث لا يوجد نص من الشارع“⁽¹⁸⁾

”عرف شرط کی مانند ہے لہذا قاضی اور مفتی پر ضروری ہے کہ وہ روایات کے ساتھ جمانہ رہے اور نہ لوگوں کے درمیان جاری عرف سے قطع نظر کر لے اور نہ کسی ایسے باب میں جہاں عرف کا لحاظ رکھنا ضروری ہے۔ ابن عبد السلام تونسی سے فرمایا کہ عرف میں جتنی وسعت ہے اتنی وسعت کسی میں بھی نہیں۔۔۔ مذہب مالکی میں اسی طرح عرف کو اختیار کرنے میں نہایت وسعت کا مظاہرہ کیا گیا ہے اور اسے بنیادی اصل قرار دیا ہے جس پر احکام کی بنا ہوتی ہے۔ فقیہ، قاضی اور مفتی احکام شرعیہ کی معرفت اور انہیں واقعات اور جزئیات پر منطبق کرنے میں اسی طرف کی رجوع کرتا ہے۔ جبکہ وہاں شارع کی طرف سے کوئی نص موجود نہ ہو۔“

چند دیگر فقہی اصطلاحات و امتیازات

فقہاء حنفیہ کی طرح مالکیہ کے ہاں بھی ایسی اصطلاحات مستعمل ہیں جن کا مقصد لوگوں کے احوال و کیفیات کو ملاحظہ کر کے ان کے لیے مسائل کی تخریج و استنباط کرنا ہے۔ عرف و عادت کے حوالے سے گزشتہ صفحات میں تفصیلی بحث ہو چکی ہے۔ عرف و عادت کے علاوہ جس طرح حنفی فقہاء استحسان کو ایک دلیل اور حجت سمجھتے ہیں ویسا ہی نظریہ فقہاء مالکیہ کا بھی ہے وہ بھی استحسان کو خصوصی اہمیت دیتے ہیں۔ محمدی لکھتے ہیں:

”ان الاستحسان من ادلة مالک رحمه الله التي يحتج بها في الشرعيات“⁽¹⁹⁾
 ”استحسان امام مالک رحمہ اللہ کے دلائل میں سے ہے جس کی مدد سے وہ شرعی مسائل میں دلیل حاصل کرتے ہیں۔“

اگرچہ خود امام مالک کی کتب میں اس کا ذکر نہیں ملتا۔

”قال عبد الوهاب لم ينص عليه مالک و كتب اصحابنا مملوءة منه كابن القاسم و اشهب و غيرهما“⁽²⁰⁾

علامہ شاطبی نے بھی یہی لکھا ہے کہ امام مالک کے مذہب میں استحسان دلیل کلی کے مقابلہ میں جزوی مصلحت کو اختیار کرنا ہے۔

”الاستحسان في مذہب مالک الاخذ بمصلحة جزئية في مقابلة دليل كلي“
 استحسان یہ امام مالک کے مذہب میں ہے جس کا مطلب دلیل کلی کے مقابلہ میں جزئی مصلحت کو اختیار کرنا ہے۔ (21)

شرعی مسائل میں استحسان کی بہت سی مثالیں ہیں۔ جیسے ”مثال کے طور پر قرض جو اصل کے لحاظ سے سود ہے کیونکہ اس میں درہم کے بدلے درہم ایک مدت کے لیے ہوتا ہے لیکن وہ اس لیے مباح کیا گیا کہ اس میں محتاجوں کے حق میں نرمی اور کشادگی ہے اگر وہ اپنی اصل کی بنا پر منع ہوتا تو اس میں مکلفین کے لیے تنگی تھی۔ (22)“
 اصحاب امام مالک میں سے اشہب کہتے ہیں کہ:

”ان الاستحسان هو تخصيص الدليل العام بالعادة لمصلحة الناس في ذلك“
 ”لوگوں کی مصلحت کی بنا پر دلیل عام کو عادت کے ساتھ خاص کر دینے کا نام استحسان ہے۔“

”جیسا کہ حمام (سوئٹنگ پول) میں داخل ہونے کا جواز یہ استحسان کی بنا پر ہے۔ کیونکہ عمومی طور پر نہ تو اس میں ٹھہرنے کا وقت مقرر ہوتا ہے اور نہ پانی کی مقدار کا تعین ہوتا ہے۔ حالانکہ عام دلیل شرعی اس کے مانع ہے۔ کیونکہ یہ غرر میں داخل ہے۔ جس سے حدیث میں منع کیا گیا ہے۔ اسی طرح مشکیزے میں پانی کو بغیر ماپے فروخت کرنا۔ کیونکہ یہ قدرے کم غرر ہے۔ استحساناً قابل معافی ہے۔ ان دونوں امور کو جائز قرار دینے میں وجہ استحسان یہ ہے کہ ان دونوں میں پانی کو ماپنا یعنی غسل کرنے والے پانی مقدار معین کر لینا اور حمام میں ٹھہرنے کی مدت معین کرنا نیز دوسرے مسئلہ میں پانی پینے کی مقدار ماپنا عادت قبیح سمجھا جاتا ہے۔ اس لیے ان کے جواز کا فتویٰ دیا جائے گا۔“ (23)

المصالح المرسله

”شریعت اسلامیہ کی نصوص اور دلائل میں غور و فکر کرنے سے پتہ چلتا ہے کہ اس کے احکام لوگوں کی مصلحت کے ساتھ وابستہ ہیں۔ جیسا کہ اللہ تعالیٰ فرماتا ہے:
 ”وما ارسلناک الا رحمة للعالمین“ (24)

نہیں بھیجا ہم نے آپ کو مگر سرِ ابرارِ رحمت بنا کر سارے جہانوں کے لیے اور
 ”یا ایہا الناس قد جاء تکم موعظة من ربکم و شفاء لما فی الصدور و هدی و
 رحمة للمؤمنین“ (25)

اے لوگو! آگئی ہے تمہارے پاس نصیحت تمہارے پروردگار کی طرف سے اور (آگئی ہے) شفاء ان
 روگوں کے لیے جو سینوں میں ہیں اور (آگئی ہے) ہدایت اور رحمت اہل ایمان کے لئے۔
 صاحبان عقل سلیم کے نزدیک یہ مصلحت واضح اور بین دلیل ہے۔۔۔ امام مالک وہ فقیہ ہیں جنہوں نے مصلحت
 مرسلہ کا علم بلند کیا ہے۔“ (26)

مصلحت سے مراد منفعت حاصل کرنا اور نقصان کو دور کرنا ہے۔ امام مالک اور آپ کے اصحاب کے ہاں مصالح مرسلہ کو حجت شرعی شمار کیا جاتا۔ فی الواقع مصالح مرسلہ کا تعلق بھی لوگوں کی آسانیوں اور سہولتوں کے ساتھ ہے۔ اسی وجہ سے فقہاء مالکیہ نے اسے اختیار کیا ہے۔ ڈاکٹر زید ان لکھتے ہیں:

”فريق آخر اخذ بالمصالح المرسله و اعتبرها حجة شرعية ومصدر من مصادر التشريع و اشهر من عرف عنه هذا الاتجاه الامام مالك ثم احمد بن حنبل“ (27)

ایک دوسرا فریق ہے جو مصالح مرسلہ سے دلیل لیتا ہے اور اسے حجت شرعیہ، اور شرعی مصادر میں سے ایک مصدر شمار کرتا ہے۔ مصالح مرسلہ سے دلیل قائم کرنے میں معروف امام مالک پھر امام احمد بن حنبل ہیں۔

فقہ مالکی میں ان اصطلاحات کے علاوہ اور دیگر کئی ایسے الفاظ و اصطلاحات ہیں جنہیں لوگوں کے احوال اور کیفیات کے مطابق شرعی مسائل کے حل کے لیے استعمال کیا جاتا ہے۔ جیسے الاستصحاب، سد ذرائع، تعامل اہل مدینہ، المشفق، المستقط، وغیرہ

حالات و زمانہ کی رعایت، چند مثالیں

(۱) اگر ایک شخص نے اپنی بکریاں چرانے کے لیے کسی کو دیں اور دونوں کا اختلاف ہو گیا کہ ان بکریوں کے بچوں کا خیال کون رکھے گا۔ چرواہا یا بکریوں کا مالک؟
فقہاء مالکیہ فرماتے ہیں:

”فینظر فی ذلک الی عرف البلد“ (28) اس حوالے سے شہر کے عرف کو دیکھا جائے گا اور اس کے مطابق فیصلہ ہو گا۔

(۲) ”اگر حکومت وقت کے پاس کسی وجہ سے بیت المال خالی ہو جائے تو وہ امیر لوگوں پر ٹیکس لگا دے“۔ (29)
اب چاہیے تو یہ کہ یہ ٹیکس لگانا جائز نہ قرار دیا جائے کیونکہ اس میں ان اغنیاء کا تو کوئی قصور نہیں لیکن فقہاء مالکیہ کے ہاں مصلحت عامہ کا خیال کرتے ہوئے ٹیکس نافذ کرنا جائز ہو گا۔

(۳) اگر خاوند اور بیوی کا دخول کے بعد اختلاف ہو جائے۔ خاوند کہے کہ میں نے مہر دے دیا ہے اور بیوی کہے کہ اس نے مہر نہیں دیا تو اس کا حل کیا ہو گا؟ قاعدہ یہ ہے ”اصل بقاء ماکان علی ماکان“ کے تحت خاوند پر مہر لازم قرار دیا جائے اور عورت کا قول قبول کیا جائے۔ لیکن امام مالک فرماتے ہیں کہ اس میں خاوند کا قول قبول کیا جائے گا۔ قاضی اسماعیل کہتے کہ مدینہ میں یہی عادت تھی کہ جب تک خاوند تمام مہر ادا نہ کرتا تو وہ بیوی کے قریب نہ جاسکتا تھا۔ لیکن اب ان کی عادت اس کے خلاف ہو گئی ہے۔ لہذا اب بیوی کا قول قسم کے ساتھ قبول کیا جائے گا۔ کیونکہ عادت بدل چکی ہیں“۔ (30)

فقہاء حنابلہ اور حالات و زمانہ کی رعایت

سیدنا امام احمد بن حنبل رحمہ اللہ ان فقہاء کبار میں سے ہیں جنہیں مجتہد مطلق قرار دیا جاتا ہے۔ آپ فقہ حنبلی کے موسس اعلیٰ ہیں۔ آپ کے جلیل القدر اساتذہ میں سے فقہ شافعی کے سرخیل حضرت محمد بن ادریس شافعی رحمہ اللہ ہیں۔ امام احمد بن حنبل رحمہ اللہ کا سب بڑا کام مسند احمد کی تالیف ہے۔ جو احادیث کے حوالے سے وقیع کتاب گردانی جاتی ہے۔ آپ نے اس میں چالیس ہزار احادیث کا انتخاب کیا۔ آپ کے علم حدیث کے متعلق اس قدر وسیع مطالعہ اور ذوق سے پتہ چلتا ہے کہ آپ نے جس فقہی مذہب کی بنیاد رکھی اس میں احادیث سے کتنا استناد اور استدلال کیا جاتا ہو گا۔ فقہاء اربعہ میں سے ہر فقیہ کے لیے بنیادی مصادر قرآن و حدیث اور اجماع ہیں۔ اور ان تینوں میں مسئلہ کی صورت حال واضح نہ ہو رہی ہو تو قیاس کی طرف رجوع کیا جاتا ہے۔ امام احمد بن حنبل کے ہاں بھی ایسا ہی ہے۔ کیونکہ زمانہ کی بدلتی ہوئی صورت حال، نئے پیش آمدہ مسائل اور لوگوں کی مجبوری دیکھ کر فقیہ کو مجبوراً قیاس کی طرف جانا پڑتا ہے۔ اور یہی حالات و زمانہ کی رعایت کا تقاضا بھی ہے بقول ڈاکٹر مصطفیٰ الشکھ:

۱۔ ”و الذی علیہ جمہرة المسلمین و الحنابلۃ منہم ان القیاس مبد الال مناص من الاخذ بہ لان احداث الحیاة مستمرة و فیہا الجدید غیر المسبوق الذی لم یرد فی الافتاء فیہ نص صریح او فتویٰ صحابی او تابعی فکان لا بد للفقہیہ من الاخذ بہ بل ان رسول اللہ ﷺ کان یصدر من الاحکام ما یمکن ان یکون معلما للناس لکن یستعملوا القیاس متی دعت الضرورة الی ذلک۔“ (31)

”جس موقف پر جمہور مسلمین اور حنابلہ قائم ہیں وہ یہ ہے کہ قیاس بنیادی چیز ہے اسے اختیار کیے بغیر چارہ کار نہیں کیونکہ زندگی کے حوادث جاری ہیں اور ان میں نیا مسئلہ بھی پیدا ہوتا ہے جس کے بارے میں پہلے سے کوئی صریح نص، فتویٰ صحابی یا فتویٰ تابعی موجود نہیں ہوتا۔ لہذا فقیہ کے لیے قیاس پر عمل ضروری ہو جاتا ہے بلکہ رسول اللہ ﷺ نے کتنے ایسے احکام صادر فرمائے جن کا مقصد لوگوں کو تعظیم دینا تھا کہ وہ قیاس کو استعمال کریں جب اس کی ضرورت پیش آئے۔“

فقہیہ کا مقصد اپنے دائرہ کار کے اندر رہ کر شرعی معاملات میں یسر پیدا کرنا ہوتا ہے۔ لیکن حالات و زمانہ کی وجہ سے کبھی سخت فتویٰ بھی دینا پڑ جاتا ہے۔ مگر اس میں ایک فریق کے لیے مشکل محسوس ہوتی ہے۔ لیکن دوسرے کے آسانی ہوتی۔ مثلاً اگر بھوک یا پیاس کی بنا پر ایک شخص فوت ہو جاتا ہے اور اس کے ساتھی اسے کھانا یا پانی نہیں دیتا۔ تو شرعی دلائل کی روشنی میں اس کا قتل ساتھ والے پر نہیں ڈالا جاسکتا۔ لیکن امام احمد بن حنبل نے اس میں سختی کی ہے اور ساتھ والے کو نہ صرف قاتل قرار دیا بلکہ اس کے اوپر دیت بھی لازم کی۔ تاکہ جو لوگ ان معاملات میں سستی کا مظاہرہ کر رہے ہیں وہ ایسا نہ کر سکیں۔ لوگوں کے لیے آسانی پیدا کرنے اور ان کے حالات کی رعایت کے بارے میں ”امام احمد اس حد تک گئے ہیں کہ اس کا ہم تصور ہی کر سکتے ہیں۔ ان کا یہ فتویٰ صرف لوگوں کی بھلائی کے لیے ہے۔ آپ کے اس فتویٰ کے مطابق جسے کھانے یا پانی کی ضرورت پڑے اور اس کے ساتھ والا شخص نہ دے

یہاں تک آدمی بھوکا مر جائے تو اس ساتھی پر دیت واجب ہوگی حالانکہ شرعی طور پر دیت کا حکم اس شخص کے لیے ہے جس نے قتل عمد یا قتل خطا کیا ہو۔ لیکن امام احمد بن حنبل کی رائے یہ ہے کہ اس شخص کا کھانا یا پانی نہ دینا یہ موت کا وسیلہ اور سبب بنا ہے۔ لہذا سبب بننے والے پر دیت واجب ہوگی تاکہ انانیت کی صورت میں پیدا ہونے والے شرکا دروازہ بند کیا جاسکے اور لوگوں کے درمیان خیر کا پودا بویا جاسکے اور ایک دوسرے سے تعاون اور تکافل کی طرف دعوت مل سکے۔“ (32)

لوگوں کے احوال کی معرفت اور فتاویٰ نویسی

مذکورہ بالا فتویٰ پر غور کیا جائے تو محسوس ہوتا ہے کہ جب حالات کی رعایت کرتے ہوئے امام احمد بن حنبل اس قدر سخت فتویٰ جاری فرما رہے ہیں۔ تو حالات و زمانہ کی رعایت ایک مجتہد، مفتی، فقیہ اور قاضی کے لیے بے حد اہم ہو جاتی ہے۔ ابن قیم جوزی حنبلی لکھتے ہیں:

”اما قوله معرفة الناس فهذا اصل عظيم يحتاج اليه المفتي والحاكم فان لم يكن فقيها فيه في الامر والنهي ثم يطبق احد هما على الآخر والا كان ما يفسد اكثر مما يصلح فانه لم يكن فقيها فيه فقيها في الامر له معرفة بالناس تصور له الظالم بصورة المظلوم وعكسه والمحق بصورة المبطل وعكسه وراج عليه المكر والخدع والاحتيال وتصور له الزنديق في صورة الصديق والكاذب في صورة الصادق ولبس كل مبطل ثوب زور تحتها الاثم والكذب والفجور وهو لجهله بالناس و احوالهم وعوائد هم وعرفياتهم لا يميز هذا من هذا بل ينبغي له ان يكون فقيها في معرفة مكر الناس و خداعهم و احتيالهم وعوائد هم وعرفياتهم فان الفتوى تتغير بتغير الزمان والمكان والعوائد والاحوال وذلك كله من دين الله“ (33)

”جہاں تک ”معرفة الناس“ قول کا تعلق ہے تو یہ ایک اصل عظیم ہے جس کے مفتی اور حاکم محتاج ہوتے ہیں۔ اگر وہ اس میں فقہت نہ رکھتا ہو تو امر اور نہی میں فقہت رکھتا ہوگا۔ اگر لوگوں کے احوال کی معرفت نہیں ہوگی تو اصلاح کی نسبت فساد زیادہ ہوگا۔ کیونکہ جب لوگوں کے معاملات کی معرفت نہیں ہوگی تو اس طرح ظالم مظلوم کی شکل بنالے گا اور مظلوم ظالم کی شکل میں ہو جائے گا۔ اسی طرح حقدار باطل کی شکل میں اور باطل حقدار کی شکل میں آجائے گا۔ اس طرح تو مکر و فریب اور حیلہ سازی کا راج ہو جائے گا۔ زندیق صدیق کی صورت اختیار کر لے گا اور کاذب صادق کی۔ ہر جھوٹ کا لبادہ اوڑھے ہوئے شخص کے اندر گناہ، جھوٹ اور نافرمانی ہی نہیں چھپی ہوتی، لہذا مفتی و حاکم لوگوں کے معاملات، احوال، عادات اور عرفیات سے ناواقف ہونے کی وجہ سے غلط اور صحیح میں امتیاز نہیں کر سکے گا۔ لہذا چاہیے یہ کہ وہ لوگوں کے مکر، فریب، حیلہ سازی، عادات اور عرفیات سب کا جاننے والا ہو، بلاشبہ فتویٰ زمانے، مکان، عادات اور احوال کے تبدیل ہونے سے تبدیل ہو جاتا ہے، اور یہ سارے کا سارا اللہ کا دین ہی ہے۔“

چنانچہ حالات و زمانہ کے تبدیل ہو جانے سے فتویٰ کا تبدیل ہونا نہ تو شریعت سے بغاوت ہے اور نہ ہی صاحب مذہب کے خلاف کوئی نیامذہب ایجاد کرنے کی کوشش ہے۔ بلکہ یہ حالات کا تقاضا ہے اور اسی طرح کی پلک

ہمیں صاحب مذاہب اور اصحاب تخریج و ترجیح کے ہاں دیکھائی دیتی ہے۔ جس کا حکم صاحب فتویٰ کو مل رہا ہے۔ کہ مفتی کو فتویٰ دیتے ہوئے متعلقہ عرف اور عادات کا مکمل علم ہونا چاہیے۔ وگرنہ وہ فتویٰ دینے میں درست سے زیادہ غلط فتویٰ کا مرتکب ہو گا۔ الفقہ الحنبلی المیسر میں ہے:

”ولا يجوز ان يفتى فيما يتعلق باللفظ كالطلاق و العتاق و الايمان بما اعتاده هو من فهم تلك الالفاظ دون ان يعرف عرف اهلها و المتكلمين بها بل يحملها على ما اعتادوه و عرفوه“ (34)

”مفتی کے لیے جائز نہیں ہے کہ وہ ایسے مسائل، جن کا تعلق الفاظ سے ہے جیسے طلاق، عتاق اور قسمیں وغیرہ ان الفاظ میں لوگوں کے عرف یا اہل زمانہ کے عرف کو پہچانے بغیر اپنی عادت اور سمجھ کے مطابق فتویٰ دے۔ بلکہ وہ ان الفاظ کو لوگوں کی عادت اور عرف پر محمول کرے۔“

ان اصولوں کے مطابق ہمیں فقہاء حنابلہ میں سے بلند پایہ فقیہ دیکھائی دیتے ہیں کہ وہ مسائل کی وضاحت اور تلقین کرتے ہوئے موقع و محل اور حالات کو زمانہ کی رعایت کا نہ صرف خود خیال رکھتے ہیں بلکہ اپنے تلامذہ اور متبعین کو بھی یہی درس دیتے ہیں۔ علامہ ابن قیم جوزی حنبلی نے اعلام الموقعین ہی میں علامہ ابن تیمیہ کا ایک واقعہ نقل کیا ہے۔ جس سے پتہ چلتا ہے کہ حالات و زمانہ کی رعایت کی جاتی رہی اور مسائل کے بیان میں ان کا خیال رکھا جاتا رہا۔ لکھتے ہیں:

”میں نے شیخ الاسلام ابن تیمیہ قدس اللہ روحہ و نور ضریحہ کو فرماتے ہوئے سنا کہ ”میں (ابن تیمیہ) اور میرا ایک ساتھی زمانہ تاتار میں ایک قوم کے پاس سے گزرے جو شراب پی رہے تھے۔ میرے ساتھی نے انہیں برا بھلا کہا میں نے اپنے ساتھی کو منع کیا اور کہا کہ اللہ تعالیٰ نے شراب اس لیے حرام کی ہے کہ وہ شراب اللہ کے ذکر اور نماز سے روکتی ہے۔ اور ان لوگوں کو تو شراب نے لوگوں کو قتل کرنے اور ان کے بچوں کو غلام بنانے اور ان کے اموال لوٹ لینے سے روکا ہوا ہے۔ لہذا ان کو شراب پینے سے منع نہ کرو۔“ (35)

حالانکہ نبی کریم ﷺ نے فرمایا ہے کہ جب تم کوئی برائی دیکھو تو اسے اپنے ہاتھ سے روکو اگر ہاتھ سے نہ روک سکو تو زبان سے روکو اور اگر ایسا بھی نہ کر سکو تو دل میں برا جانو اور یہ کمزور ترین ایمان ہے۔ لیکن علامہ ابن تیمیہ نے نہ انہیں خود روکا اور نہ ساتھی کو روکنے دیا۔ علامہ ابن تیمیہ کا اپنے ساتھی کو شرابیوں کو منع کرنے سے روکنا ان کے حالات کی وجہ سے تھا۔ جب وہ ہوش کی حالت میں ہوتے ہیں تو لوگوں کو قتل کرتے ہیں اور نقصان پہنچاتے ہیں لہذا ان کا شراب کے نشے میں دھت رہنا ہی بہتر ہے۔ بعد ازاں علامہ ابن القیم جنگ میں ہاتھ نہ کاٹے جانے کے متعلق نبی کریم ﷺ کی حدیث ذکر کرتے ہیں کہ:

”ان النبي ﷺ نهى ان تقطع الايدي في الغزو“

”نبی کریم ﷺ نے جنگ میں (چور کے) ہاتھ کاٹنے سے منع فرمایا ہے۔“

حالانکہ ہاتھ کاٹنا اللہ کی حد ہے اور نبی کریم ﷺ حدود اللہ کے معاملے میں بہت سخت تھے۔ جب حضرت

اسامہ نے ایک مخزومیہ کے ہاتھ کاٹنے کے بارے میں سفارش کی تھی اور آپ نے فرمایا تھا:
 ”أتشفع في حد من حدود الله... لو فاطمة بن محمد سرقت... لقطعت يدها“
 اس قدر سخت حکم کے باوجود جنگ کے موقع پر ہاتھ کاٹنے کو منع دینا، حالات زمانہ کی رعایت کی وجہ سے تھا۔ علامہ ابن القیم کچھ مزید مثالیں ذکر کرنے کے بعد لکھتے ہیں:

”ليس في هذا ما يخالف نصابا ولا قياسا ولا قاعدة من قواعد الشرع ولا اجماعا بل لو ادعى انه اجماع الصحابة كان اصوب قال الشيخ في المغنى هذا اتفاق لم يظهر خلافه قلت: اكثر ما فيه تاخير الحد لمصلحة راجحة اما من حاجة المسلمين اليه او من خوف ارتداده و لحوقه بالكفار و تاخير الحد لعراض امّ و ردت به الشريعة كما يوخر عن الحامل و المرضع و عن وقت الحرّ و البرد و المرض فهذا تاخير لمصلحة المحدود فتاخير لمصلحة الاسلام اولی⁽³⁶⁾“
 ”اس حوالے سے کوئی ایسی دلیل نہیں جو نص، یا قیاس کے مخالف ہو اور نہ ہی قواعد شرعیہ میں سے کسی قاعدہ کے خلاف اور نہ اجماع کے خلاف کوئی دلیل ہے۔ بلکہ اگر کوئی یہ دعویٰ کرے کہ یہ اجماع صحابہ ہے تو زیادہ درست ہو گا۔ شیخ (ابن قدامہ حنبلی) نے المغنی میں فرمایا ہے کہ اس میں اتفاق ہے اور اس کا خلاف ظاہر نہیں ہوا۔ میں کہتا ہوں کہ اکثر اوقات حد کو موخر کرنے میں کوئی راجح مصلحت ہوتی ہے مثلاً مسلمان اس کی ضرورت سمجھتے ہیں یا اس مجرم کے مرتد ہونے اور دار الحرب بھاگ جانے کا خوف ہوتا ہے لہذا حد کو کسی امر عارض کی بنا پر موخر کرنے میں شریعت وارد ہوئی ہے جیسا کہ حاملہ اور دودھ پلانے والی سے حد کو موخر کرنا اور گردی سردی اور مرض کی بنا پر احکام موخر کرنا۔ لہذا یہ تاخیر محدود (جس پر حد لگائی جا رہی ہے) کی مصلحت کی بنا پر ہے۔ اس لیے اسلام کی مصلحت کی بنا پر حد کو موخر کرنا بدرجہ اولیٰ درست ہو گا۔“

اگرچہ احمد بن حنبل کے ہاں مصالِح مرسلہ کی باقاعدہ اصطلاح تو مستقل نہیں ملتی لیکن ان کے مقلدین فقہاء کے ہاں اس اصطلاح کا استعمال ملتا ہے۔ جبکہ امام احمد بن حنبل کے اپنے اقوال میں وہ ساری مصالِح کی رعایت ملتی ہے جو مصالِح مرسلہ کا تقاضا ہیں۔ ڈاکٹر مصطفیٰ لکھتے ہیں:

”اذا كان الامام احمد لم يذكرها صراحة كاصل من اصول فقهه و مصدر من مصادرہ فان كثيرا في فتاوه التي استهدفت صلاح الناس و صيانة المجتمع و دفع الضرر عنه تعتبر مما يندرج تحت باب المصالح المرسله... و الحقيقة ان المصالح مصدر من مصادر التشريع و اصل من اصول الاستنباط منذ العصر الباكر للخلفاء الراشدين و الامام احمد تلميذ امين لمدرسة الصحابة في الفقه و رؤوس الصحابة هم الخلفاء الراشدين“⁽³⁷⁾

”اگرچہ امام احمد رحمہ اللہ نے مصالِح مرسلہ کو اپنے اصول فقہ میں کسی اصل کی طرح یا مصادر میں کسی مصدر کی طرح ذکر تو نہیں کیا لیکن ان کے وہ کثیر فتاویٰ جن کا مقصد لوگوں کی اصلاح، معاشرے کی حفاظت اور ان سے ضرر کو دور کرنا تھا انہیں مصالِح مرسلہ کے تحت ہے شامل کر کے اعتبار کیا جاسکتا ہے۔۔۔ حقیقت یہ ہے کہ خلفاء راشدین کے عہد ادبیس سے ہی ”مصالِح مرسلہ“ شریعت کے مصادر میں سے ایک مصدر شمار ہوتا ہے اور اصول

استنباط میں سے ایک اصل ہے۔ امام احمد رحمہ اللہ فقہ میں درس گاہ صحابہ کے امین شاگرد درشید ہیں اور صحابہ کرام کے سرخیل حضرات خلفاء راشدین ہی ہیں۔“

انہی مصالحوں کی بنا پر شرعی مسائل قائم ہوئے ہیں جن کا فقہی خیال رکھتا ہے۔ دیگر فقہاء متاثر بلکہ کے ہاں بھی ہمیں ان مصالحوں کے دلائل ملتے ہیں، ابن قدامہ لکھتے ہیں:

”ذكر القاضي ان للوصى قرض مال اليتيم في بلاد ليوفيه في بلاد آخر ليربح خطر الطريق قال شيخنا و الصحيح جوازه لانه مصلحة لهما من غير ضرر بواحد منهما و الشرع لا يرد بتحريم المصالح التي لا مضرة فيها و لان هذا ليس بمنصوص عليه ولا في معنى المنصوص فوجب ابقاءه على الاباحة“ (38)

قاضی نے ذکر کیا ہے کہ وصی کے لیے جائز ہے کہ یتیم کے مال کو ایک شہر میں قرض دے تاکہ دو سرے شہر میں اس سے وصول کر لے تاکہ وہ راستے کے خطرہ کا نفع حاصل کرے۔ ہمارے شیخ نے فرمایا کہ صحیح قول یہ ہے کہ ایسا کرنا جائز ہے۔ کیونکہ اس میں بغیر کسی کے نقصان کے دونوں کی مصلحت ہے۔ اور شریعت ایسے کسی مصالحوں کو حرام قرار دے کر رد نہیں کرتی جس میں کوئی نقصان نہ ہو۔ کیونکہ یہ منصوص علیہ مسئلہ نہیں اور نہ ہی منصوص علیہ کے معنی میں ہے لہذا اس کو اباحت پر باقی رکھا جائے گا۔

چنانچہ جو مسئلہ منصوص علیہ نہیں اور نہ منصوص علیہ کے حکم میں ہے اس میں مصلحت کو دیکھا جائے گا اگر اس سے مصالحوں حاصل ہو رہے ہیں، کسی کو کوئی نقصان نہیں ہو رہا اور نہ ہی شریعت کے کسی حکم کی مخالفت لازم آ رہی ہے۔ تو ان مصالحوں کو دیکھتے ہوئے اس کے جواز کا فتویٰ دیا جائے گا۔ لہذا معلوم ہوا کہ مسائل کے استنباط و استخراج کے وقت جمہور فقہاء کرام جن میں فقہاء متاثر بھی شامل ہیں نے مصالحوں عامہ کو پیش نظر رکھا ہے المغنی کی ایک مثال دے کر آگے چلتے ہیں:

”اگر کسی شخص نے مسلمانوں کے نفع کے لیے کنواں کھودا، مثلاً اس نے کنواں کھودا تاکہ راستے سے بارش کا پانی اس میں جمع ہو جائے گا۔ راہ گیر اس سے پانی پی سکیں گے۔ وغیرہ وغیرہ (اگر اس میں گرنے سے کسی کو نقصان ہوتا ہے) تو وہ کھودنے والا ضامن نہیں ہوگا۔ کیونکہ اس نے تو ایسا کر کے اچھا کیا ہے اور کنواں کھود کر کسی پر ظلم نہیں کیا۔۔۔ اس بارے میں امام احمد کا قول ہے کہ وہ ضامن نہیں ہوگا جبکہ دوسرے قول سے اشارہ ملتا ہے کہ وہ ضامن ہوگا۔ بعض فقہاء فرماتے ہیں کہ اگر امام سے اجازت لے کر کھودا تو ضامن نہیں ہوگا اور اگر بغیر اجازت کھودا تو ضامن ہوگا۔“ صاحب المغنی اپنا تبصرہ درج کرتے ہوئے لکھتے ہیں:

”الصحيح هو الاول لان هذا مما تدعوا الحاجة اليه و يشق استئذان الامام فيه تعم البلوى به و ففى وجوب استئذان الامام فيه تفويت لهذه المصلحة العامة لانه لا يكاد يوجد من يتحمل كلفة استئذانه و كلفة الحفر معا فتضيع هذه المصلحة فوجب اسقاط استئذانه كما فى سائر المصالح العامة من بسط حصير فى مسجد او تعليق قنديل فيه او وضع سراج او رم شعث فيه و اشباه ذلك“ (39)

”صحیح پہلا قول ہے (یعنی ضامن نہیں ہوگا) کیونکہ یہ کام ان کاموں میں سے ہے جن کی حاجت ہوتی ہے اور امام (حاکم وقت) سے اجازت لینے میں دشواری ہوتی ہے۔ اور اس میں عموم بلوی ہوتا ہے۔ امام سے اجازت لینے کو واجب قرار دینے میں اس مصلحت عامہ کو فوت کرنا ہے کیونکہ کوئی شخص اس جھنجھٹ میں تو پڑنے سے رہا کہ وہ امام سے اجازت لینے کی تکلیف بھی برداشت کرے اور پھر کنواں کھودنے کی بھی۔ اس طرح تو یہ مصلحت ضائع ہو جائے گی۔ لہذا امام سے اجازت لینے کو ساقط کرنا واجب ہے۔ اسی طرح باقی مصالح عامہ میں بھی اجازت طلب کرنے کی حاجت نہیں مثلاً مسجد میں چٹائی بچھانا، مسجد میں قندیل معلق کرنا، یادیں روشن کرنا یا مٹی صاف کرنا، اسی طرح دیگر اس سے ملتے جلتے معاملات ہیں۔“

نتائج

فقہاء شافعیہ، مالکیہ اور حنابلہ نے مسائل کے حل میں حالات و زمانہ کو پیش نظر رکھتے ہوئے لوگوں کے لیے شرعی احکام پر عمل کو آسان بنایا ہے۔ امام شافعی جو فقہ کا بہت بڑا نام ہیں آپ کی فقہی مساعی اسی سے عبارت ہے یہی وجہ ہے کہ امام شافعی نے مصر میں آکر اپنی بعض آراء اور بغداد میں جاری کیے گئے سابقہ فتاویٰ جات سے رجوع کر لیا تھا جو ان کے مذہب قدیم کے نام سے معروف ہیں۔ اس کی وجہ یہ بنی کہ مصر میں آکر زمانہ، جگہ، اور عرف تبدیل ہو چکے تھے نیز نئے دلائل انہیں حاصل ہو چکے تھے۔ چنانچہ فقہاء شافعیہ تسلیم کرتے ہیں کہ لوگوں کے لیے ہر زمانے میں ایسے احکام نئے آتے ہیں جو ان کے لیے مناسب ہوتے ہیں اس کی تائید امام بخاری کی اس روایت سے ہوتی ہے جو سیدہ عائشہ رضی اللہ عنہا سے مروی ہے کہ انہوں نے فرمایا اگر نبی کریم ﷺ کے علم میں یہ تبدیلی آتی جو اب عورتوں کے احوال میں پیدا ہو چکی ہے تو آپ بھی عورتوں کو (مسجد میں آنے سے) منع فرمادیتے۔ فقہاء شافعیہ کی مانند فقہاء مالکیہ بھی اس کا خیال رکھتے ہیں جیسا کہ امام ابو زہرہ نے لکھا ہے کہ عرف کا اعتبار کرنے میں فقہ مالکی، فقہ حنفی کی مانند ہے اور جن مسائل میں نص قطعی نہ ہو ان مسائل میں اسے فقہی اصولوں میں سے ایک اصل شمار کرتے ہیں، بلکہ مالکیہ تو عرف کے احترام میں حنفیوں سے بھی زیادہ آگے ہیں کیونکہ مصالح کا اعتبار مسائل کے استدلال میں فقہ مالکی کی بنیاد ہے۔ اس میں کوئی شک نہیں کہ ایسے عرف کا خیال رکھنا جس میں کوئی فساد نہ ہو مصلحت کی ایک قسم ہے۔ فقہ کا اسے ترک کرنا صحیح نہیں ہو سکتا۔ فقہاء حنابلہ دیگر فقہاء کی لوگوں کے مصالح کا خیال کرتے ہیں اور حالات و زمانہ کی رعایت کرتے ہوئے مسائل بیان کرتے ہیں جیسا کہ علامہ ابن تیمیہ نے شراہوں کو شراب پینے سے منع نہیں کیا بلکہ دوسرے ساتھی کو بھی منع کرنے سے روک دیا تاکہ خلق خدا ان کے شر سے محفوظ رہ سکے۔ مصالح عامہ، عرف و عادت اور حالات و زمانہ کی رعایت، فقہاء کی تعلیمات کا وہ حصہ ہیں جن سے پہلو تہی ممکن نہیں بلکہ ان کا خیال رکھے بغیر شرعی مسائل میں لوگوں کی راہنمائی کرنے سے منع کیا گیا ہے۔

سفارشات

مقالہ ہذا کی روشنی میں درج ذیل سفارشات درج ذیل ہیں:

- 1- حالات وزمانہ کی رعایت سے متعلق تمام فقہی مکاتب فکر کا از سر نو مطالعہ کیا جائے۔
- 2- فقہاء کرام کی ان اصطلاحات پر تحقیق کی جائے جن کا تعلق لوگوں کے مصالح کے ساتھ ہے اور مسائل کے حل میں ان سے مدد لی جائے۔
- 3- جدید مسائل کے حل میں حالات وزمانہ کی رعایت سے متعلق فقہاء کرام کی راہنمائی سے استفادہ کو ضروری قرار دیا جائے۔
- 4- اسلامی نظریاتی کونسل اس عنوان پر باقاعدہ اہل علم سے کام کروائے، اس پر علمی بحث ہو اور دارالافتاء اور عدالتوں میں اسے نافذ العمل قرار دیا جائے۔
- 5- اہل مدارس فقہ کی تدریس کرتے ہوئے حالات وزمانہ کی رعایت سے متعلق فقہاء کی تصریحات کو پیش نظر رکھیں بلکہ اسے نصاب کا حصہ بنایا جائے۔

حواشی و حوالہ جات

- 1- الرستانی، ڈاکٹر محمد سمعی سید عبدالرحمن، القديم والجديد من اقوال امام الشافعي، دار ابن حزم، ط ۲۰۰۲ء، ص ۲۸
- 2- السيوطي، جلال الدين، عبد الرحمن، م ۱۱۹ھ: الاشباه والنظائر في قواعد وفروع فقه الشافعية، دار الكتب العلمية، بيروت، ط ۳۸۹۱، ص ۷۸، ۷۷
- 3- ڈاکٹر لمین الناجی: القديم والجديد في فقه الشافعي، دار ابن القیم، الرياض، ط ۲۰۰۲ء، ج ۱، ص ۳۳۶
- 4- ایضاً، القديم والجديد، ص ۳۳۸
- 5- الغزالی، محمد بن محمد، الامام، م ۵۰۵ھ: المستصفي من علم الاصول، دار الكتب العلمية، ط ۳۹۹۱ء، ص ۱۷۴
- 6- ایضاً، ص ۱۷۷
- 7- السيوطي، جلال الدين عبدالرحمن: الاشباه والنظائر في قواعد وفروع فقه الشافعية، ص ۹۰
- 8- السبكي، عبد الوهاب بن علي، م ۷۷۷ھ: الاشباه والنظائر، دار الكتب العلمية بيروت، ط ۱۹۹۱ء، ج ۱، ص ۵۱

- 9 - الزرکشی، محمد بن بہادر، بدر الدین، ۴۹۷ھ: البحر المحیط فی اصول الفقہ، دار الحنفیۃ، الکویت، ط ۲۹۹۱ء، ج ۱، ص ۱۶۶
 Ālzkshī·Muḥammad bīn bāhādr·bādr uldīn· 497h : Ālbḥrulumūḥīṭ fī āpwl ālfqh·dār ulḥāfwh·ālkwīt, 1992·V, 1·P.166
- 10 - القرانی، احمد بن ادیس، م ۶۸۴ء: کتاب الفروق، انواء البروق فی انواء الفروق، دار السلام، ط ۲۰۰۱ء، ج ۲، ص ۷۹
 Ālqrāfī, Āḥmd bīn ādrīs, m6·84: ktāb ālfrwq, 'ānwā' ālbrw q fī ānwā' ālfrwq, 'dār ālslām·2001·V, 2·P.779
- 11 - ایضاً
- Ibid
- 12 - مالکی، محمد بن احمد، م ۲۹۹ھ: منہج الجلیل شرح مختصر خلیل، دار الفکر بیروت، ط ۱۹۸۹ء، ج ۴، ص ۱۵۹
 Mālkī·Muḥammad bīn Āḥmd·1299 h : Mīnḥuljalīl šrh mukḥtāsār khālīl·dārālf īkr bīrwt, 1989, V, 4·P.159
- 13 - کتاب الفروق، انواء البروق فی انواء الفروق، ج ۲، ص ۷۸
 Kītabulfrwq, 'Ānwā' ālbrwq fī Ānwā' ālfārwwq·V.2, P.758
- 14 - الجیدی، عمر بن عبدالکریم: العرف والعمل فی المذہب المالکی، مطبعۃ الفضائل الحمدیہ، سن، ص ۸۳
 Āljīdī, Ūmār bīn Ābd ū lkārīm : Āl ūrf w āl'māl fī ālmdḥāb ālmālkī, māṭb'h ālfđālh ālmūḥmādīh·P.83
- 15 - ایضاً ص ۸۴
- Ibid, P 84
- 16 - القرانی، احمد بن ادیس، م ۶۸۴ء: الاحکام، دار البشائر الاسلامیہ بیروت، ط ۱۹۹۵ء، ص ۲۱۸، ۲۱۹
 Ālqrāfī, Āḥmd bīn īdrīs· 684: Ālāḥkām, dār ālbšāār ālīslāmīh bīrwt, 1995, P 218·219
- 17 - ایضاً
- Ibid
- 18 - العرف والعمل فی المذہب المالکی، ص ۸۶، ۸۷
 Āl ūrf w āl'māl fī ālmdḥāb ālmālkī, P.86,87
- 19 - الولاتی، محمد بن یحییٰ المختار، م ۱۳۳۰: ایصال السالک الی اصول مذہب الامام مالک، دار ابن حزم، بیروت، ط ۲۰۰۶ء، ص ۱۶۵
 Ālwlātī·Muḥammad bīn Yāhyā ālmukḥtār·1330: Īsāl u sālīk īlā āswl mdḥāb āl īmām Mālik, 'dār ībīn e ḥāzm ·bīrwt, 2006, P 165
- 20 - الخنبلی، محمد بن مفلح، شمس الدین، م ۶۳۷: اصول الفقہ، مکتبۃ العبیکان، سن، ج ۴، ص ۱۴۶
 Ālhānblī·Muḥammad bīn Muflīh, 'Shāms uldīn·763: Uswl ulfīqh, mktbḥ āl'bīkān, V.4·P 1461
- 21 - شاطبی، ابراہیم بن موسیٰ، م ۷۹۰ھ: الموافقات فی اصول الشریعہ، دیال سنگھ ٹرسٹ لائبریری لاہور، ط ۲۰۰۶ء، ج ۴، ص ۳۱۴
- Šhāṭbī, Ībrāhīm bīn Musā, 790H: Ālmwāfīqāt fī Uswl ālshrīh·dīāl sngḥ trust library Lāḥore, 2006, V.4, P.314
- 22 - ایضاً، ۳۱۵
- Ibid, 315
- 23 - الولاتی، محمد بن یحییٰ المختار: ایصال السالک الی اصول مذہب الامام مالک، ص ۱۷۰
 Ālwlātī·Muḥammad bīn Yāhyā ālmukḥtār, P.170
- 24 - سورۃ الانبیاء، ۲۱: ۱۰۷
 Al.Quran, 21: 107

- 25 - سورة يونس ١٠: ٥٤
- Al.Quran, 10:57
- 26 - ابو زہرہ: اصول الفقہ، ص ٢٤٩
- Abu zuhrh: Uswl ulfiqh , Dārulfikr ālārābī, P 279
- 27 - زیدان، عبد لکریم، ڈاکٹر: الوجیز فی اصول الفقہ، موسسۃ الرسالۃ، ١٩٨٤ء، ص ٢٣٨
- Zidān ,Ābud lkārim,Dr.: Ālwjz fi Uswl ulfiqh, Muāssāh ālrīsālh ,1987 ,P 238
- 28 - الفاسی، عبید بن محمد، الشیخ، النظائر فی الفقہ الماسکی، دار البشائر الاسلامیہ، بیروت، ط ٢٠١٠ء، ص ١٢٤
- Ālfāsī,Ubāid bīn Muḥammad,ālshīkh ,Ālnzāār fi ālfqh ālmālkī,dār ālbšāār ālāsīmīh,bīrwt,2010, P127
- 29 - زیدان، عبد لکریم، ڈاکٹر: الوجیز فی اصول الفقہ، ص ٣٣٣
- Zidān ,Ābud lkārim,Dr.: Ālwjz fi Uswl ulfiqh, P 343
- 30 - القرانی، احمد بن ادريس، م ٦٨٢: الاحکام، ص ٢٢٠
- Ālqrāfi ,Āḥmd bīn īdrīs, Ālāḥkām,ālāḥkām, P 220
- 31 - ڈاکٹر مصطفی الشکع، الاثمة الاربعہ، دار الکتب المصری، القاہرہ، ط ٢٠١٠ء، ج ٣، ص ٦٣
- Dr. Mustfā ālshākh, Ālāāimh ālārbāh ,Dār ālkutub ālmāsri ,Ālqāh īrh, 2012 V.4,P.63
- 32 - ایضاً، ص ٦٣٢
- Ibid ,P. 642
- 33 - ابن القیم، محمد بن ابوبکر، م ١٥٤: اعلام الموقعین عن رب العالمین، دار ابن الجوزی، ریاض، ط ٣٢٢١ء، ج ٣، ص ٣١١
- Ībn ul qāyīm ,Muḥammad bīn Ābw bākr: Ī'lām ulmwq'īn ān rābbīl'ālāmīn ,dār ābīn āljwzī ,rīādh,1423, P.311
- 34 - الزحیلی، ڈاکٹر وھبہ: الفقہ الحنبلی المیسر، دار القلم، دمشق، ط ١٩٩١ء، ج ٤، ص ٣١٠
- Ālzuḥīlī,Dr. wahbāh: ālf īqh ulḥānbālī ālmuyāssār ,dār ālqlm ,Dimāshq,1997, V.4,P.310
- 35 - ابن القیم، محمد بن ابوبکر، م ١٥٤، اعلام الموقعین عن رب العالمین، ج ٣، ص ٣٣٠
- Ībn ul qāyīm ,Muḥammad bīn Ābw bākr: Ī'lām ulmwq'īn ān rābbīl'ālāmīn, V.4, P.340
- 36 - ایضاً، ص ٣٣٥، ٣٣٣
- Ibid, P.344, 345
- 37 - مصطفی، ڈاکٹر، الاثمة الاربعہ، الامام احمد بن حنبل، دار الکتب المصری، القاہرہ، ط ٢٠١٠ء، ج ٣، ص ٢٣٠
- Dr. Mustfā ālshākh, Ālāāimh ālārbāh ,Āl īmām āḥmd bīn ḥānbāl , ,Dār ālkutub ālmāsri , Ālqāhīrh, 2012,P.240
- 38 - الحنبلی، عبد الرحمن بن محمد بن قدامة، م ٢٨٦: الشرح الکبیر علی متن المتفق، دار الکتب العربی، س ن، ج ٣، ص ٣٦٠
- Ālḥnbī ,Ābdurḥmān bīn Muḥammad bīn Qādāmh, 682 H: Ālshrh ālkbīr'ālā mātan e Ālmqnā, Dār ālktāb āl ārābī,V.4, P. 360
- 39 - المقدسی، عبد اللہ بن احمد، موفق الدین، م ٢٦٠ھ: المغنی، مکتبۃ القاہرہ، ط ١٩٦٩ء، ج ٨، ص ٣٣٣
- Ālmughnī,Ābdullh bīn Āḥmd,Muwāfāquddīn, 620 H :Ālmughnī,māktbh Ālqāhīrh1986,V.8, P.424